



Føroyskur stuðul til bíbliutýðingar

Kirkjuliga Missiónsfelagið fer komandi trý árin at átta stuðul til ein ætlan um at týða Bíbliuna til trý av mongu málunum í afrikanska landinum Etiopien. Umsóknin um stuðulin er komin úr Mekane Yesus-kirkjun, sum ætlar at útvega trimum málbólkum Nýggja Testamentið í fyrsta umfari. Sagt verður, at kristna kirkjan veksur spakuliga her, og mett verður tí, at tað er týðningarmikið at tey fáa Guds orð á teirra egna máli. Verkætlanin fer at taka 10-12 ár. Kirkjuliga Missiónsfelagið hevur áttað at veita 14.000 føroyskar krónur um árið tey komandi trý árin. Íslendingar fara at lata somu upphæddina, meðan norðmenn ætla at senda eitt málkønt fólk hagar at luttaka í arbeiðinum við týðingini. sb.

- Tak ikki broddin úr jólasíðunum

Royndirnar at leggja minni áherðslu á kristna boðskapin um jólini vegna tey øðrvísi hugsandi, er ikki rætt sambært Kristna-Muslimska Foruminum í Onglandi. Forumið varð stovnað í januar mánaði í ár, m.a. eftir hugskoti frá erkabispinum í Canterbury, Rowan Williams. Í eini frásøgn vísa bæði kristnir og muslimskir leiðarar á dømi um, at lokalir myndugleikar hava sett fram ynski um, at jólahaldini skulu fáa eitt annað, ikki-religiøst navn. Eitt dømi um hetta er tann siðbundni jólafestivalurin í mongum enskum býum. Á einum staði avgjörði býráðið at kalla festivalin fyri “Winterval”. - Bæði sum muslimar og kristin kenna vit okkum saman og av heilum huga forpliktað, at halda fast við kristna innihaldið og bakgrundina fyri jólahøgtíðini. Á jólum hátíðarhalda vit Kristi føðing, og vit ynskja at halda fast við henda týðningarmikla partin av kristna arvinum, og sum er ein partur av lívinum í landinum. - Eithvørt ynski um at sekularisera religiøsar hátíðardagar meta vit sum eitt átak móti bæði kristnum og muslimum, verður sagt í útsøgnini. sb.

Koranin hittar undir jólatrænum

Danskir bókahandlar hava í ár upplivað eina sjáldsama sjón: Eftir bert einum mánaði eru seld omanfyri 5000 eintøk av Koranini. Koranin er vorðin týdd av nýggjum til danskt, og varð prentað í 10.000 eintøkum. Longu nú er altso helmingurin rivin burtur. - Nógv tann størsti parturin av teimum Koranunum sum vit selja, fara sum jólagávur. Tað veit eg, tí vit pakka ein hóp av teimum inn, sigur ein dansk handilskvinna. Víst verður á alla umrøðuna, sum m.a. Muhamedstekningarnar góvu Danmark. Hetta er helst orsökkin til, at eisini ikki-muslimar hava áhuga í at lesa hesa bókina. sb.

Fimm ymiskar prædikur á fimm ymiskum støðum

Jólaaftan er ikki ein dagur, har sjúkrahúspresturin, Sverri Steinhólm kann halda frí, tá onnur hava.

- Eg skal í roynd og veru hava fimm gudstænastur henda dagin. Men um kvöldið fara vit at hugna okkum í friði og náðum, sigur Sverri.

JÓLAPRESTUR

*Snorri Brend
snorri@sosialurin.fo*

Jólahald: Jólini eru vanligar ein tíð, har prestar hava úr at gera við mongum gudstænastum.

Flestu teirra sita longu nú og fyrireika seg uppá allar prædikurnar, teir skulu halda runt í teimum ymisku kirkjunum í sókn teirra.

Hetta sama ger sjúkrahúspresturin Sverri eisini. Og tað ger hann, hóast ein partur av kirkjuliði hansara als ikki savnast saman til gudstænastur í kirkjunum.

Sum ein part av arbeiði sínum, hevur hann gudstænastur á fleiri ymiskum deildum á Landssjúkrahúsinum og aðrastaðni við um jólini.

- Jú, hetta kann tykjast strævið fyri onkran. Men mær dámar væl at koma út

á deildirnar um høgtíðina, sigur Sverri í samrøðu við Sosialin.

Prædika við variasjónum

Eitt er sjálvar gudstænasturnar. Annað er so prædikan, sum er ein týðandi partur í hesi.

Tá talan er um jólagudstænasturnar, eru tekstirnir givnir frammanundan til hvønn einstakan dag. Men tá ein lesur hesar ígjøgnum, kann tann einstaki presturin fáa rættiliga ymiskt burtúr.

Spurningurin verður altíð, hvat hann ynskir at leggja dent á og hvørjar tankar hann er upptikin av í løtuni.

- Jólaevangelíið er sjálvandi hið sama, og hagani kann ein fáa nógvar ymiskar tankar. Soleiðis er eisini hjá mær, sigur Sverri.

Tá Sverri fer til hesar gudstænasturnar, hevur hann ikki altíð eina liðugt skrivaða prædiku við sær. Hann hevur ístaðin valt at gera sær nakrar grundtankar út frá tekstinum.

- Tá eg prædiki runt á deildunum, so sigi eg ongatið tað sama. Tú kanst siga tað so, at eg havi eina fasta prædiku, men við ymiskum variasjónum.

Alt veldst sjálvandi um umstøðurnar og staðið. Tí, sum Sverri sigur:

- Eg sigi sjálvandi ikki tað sama í Varðhaldinum



og á B8, sum eg geri á Psykiatrisku deild!

Til nakrar av gudstænastunum jólaaftan verður serligt fylgispæl til sálmasangin. Sverri fær her tónlistarlaga hjálp

frá Heiðrunn Petersen, Helga Dam Ziska og urguleikaranum, Henry Debes Joensen.

Jólaaftan hjá presti

Ikki fyrr enn út í móti jólaaftanskvöldi, kann sjúkrahúspresturin njóta jólafriðin saman við familju síni. Jólaaftan sær skráin soleiðis út: Kl. 11: Gudstænasta í Varðhaldinum Kl. 13: Gudstænasta á Psykiatrisku Deild Kl. 14: Gudstænasta á Røktarheiminum Kl. 15: Gudstænasta í Forhøllini á Landssjúkrahúsinum Kl. 16: Gudstænasta á B8 á Landssjúkrahúsinum. Jólaaftanskvöld: Jólahald hjá bróður sínum, Øssuri, sum býr í Leirvík.

Frelsari heimsins

Eftir Svenning av Lofti

“Tí so elsaði Gud heimin, at Hann gav Son sín, hin einborna, fyri at hvør tann, ið trýr á Hann, skal ikki fortapast, men hava ævigt lív” (Jóhs. 3,16)

Onkuntíð hava spurningar verið settir fólki, um hvørja hending í søguni tey fegin vildu havt sæð farið fram. Ymiskt er sjálvandi, hvat fólk fegnast sóu. Sjálvur vildi eg fegin havt eyggleitt hendingina, sum Lukas evangelistur skrivur um, tá ið einglar Himmalsins vísu seg fyri hirðunum í haganum uttan fyri Betlehem og samfelda lovprísan einglanna ljómaði saman við tí ósigiligu glæmu av dýrd, ið lýsti upp heyggjuta landslagið við Betlehem, meðan gleðiboðini vórðu

kunngjörd, at Frelsarin var føddur.

Hetta er helst heimsins kendasta hending og ein hin mest hugtakandi í heimsins bókmentum. Men tað er eisini hugtakandi at ímynda sær, at í tí dimmu nátt, sum hildi Betlehem og lendið har um vegir hesa náttina, birtist knappliga eitt yvirnátúrligt ljós, sum kom av himli. Eitt ljós, sum gjørdist ímyndin av Frelsaranum Jesu Kristi, sum kallaði seg sjálvan ljós heimsins. Hóast tað vóru nøkur, sum fagnaðu honum sum Frelsaranum og heimsins ljósi, so vóru tað tó ikki tey mongu, sum vildu vita av honum. Skriftin sigur: “Hann kom til Sítt egna, men Hansara egnu tóku ikki ímóti Honum. Men so

mongum, sum tóku ímóti honum, gav Hann mátt at verða børn Guds – teimum, ið trúgva á navn Hansara” (Jóhs. 1, 11-12) Men hvussu er vorðið við okkum? Hava vit – tú og eg – tikið ímóti honum? Fagna vit honum? Ikki einans sum nýfødð barninum í Betlehem, men sum okkara Frelsara? Tað er hesin spurningurin, ið hvør tann einasti av okkum eigur at seta sær sjálvm hesi jólini. Ikki kann eg siga annað, enn at tað rennur mær kalt niður eftir bakinum, tá ið eg hugsji um, hvussu lítið pláss Jesus Kristus hevur sum høvuðspersónur í jolunum. Søgur um vættar og jólamenn verða lisnar upp í fjølmiðlum og sendar um land og ríki. Veruleikin um

barnið Jesus, sum gjørdist Frelsari heimsins við deyða sín um á krossinum, verður kámaður burtur. Men tó hoyrast gleðiboðini um Frelsaran í gudshúsum og fjølmiðlum um Kristus, sum kom júst fyri at geva tær og mær innihald í lívinum og eina æviga vón. Hetta gevur hann einum og hvørjum, sum trýr á hann sum Frelsara sín. Og har, sum hann verður fagnaður av tí einstaka menniskjanum, har verður gleðin veruleiki, gleði, sum einglarnir boðaði frá hina náttina fyri so mongum árum síðani, gleðin sum skuldi verða fyri alt fólkið – teg og meg!

Vit mugu frøast í dag, sum hava Frelsaran sæð. Krubba og fátæksligt fjós

hýsir ei meir heimsins Ljós. Nú hann í Himlinum og í tí hjarta, sum trýr! Ljóði til Himin ein tækk, frelsan til føroyingar rækk! Takk, Jesus, fyri signað jól, í tær fann eg mær lív og skjól. (Orð: M.C. Restorff/Lag: F.W. Gotter)

